

# नगर निगम ने पोडकार के लिए भेजा सरकार को प्रस्ताव

स्विस चैलेंज सिस्टम पर होगा परियोजना का निर्माण

जयपुर @ पत्रिका. मेट्रो को फीडर सर्विस उपलब्ध कराने के लिए नगर निगम शहर में पर्सनल रैपिड ट्रांजिट सिस्टम के तहत पैसेन्जर कैरिंग पोड स्काई (ट्राली) 'पोडकार' चलाने की तैयारी में जुट गया है। निगम ने स्विस चैलेंज सिस्टम पर पोडकार चलाने के लिए सरकार को प्रस्ताव भेजा है। इस परियोजना की प्रति किलोमीटर लागत 42 करोड़ रुपए होगी जो मेट्रो ट्रेन की लागत का 10वां हिस्सा है। पहले चरण में दुर्गापुरा रेलवे स्टेशन से मानसरोवर तक तीन किलोमीटर की दूरी में इसका निर्माण किया जाएगा, ताकि मेट्रो को यात्री उपलब्ध कराए जा सकें।

स्वायत्त शासन मंत्री राजपाल सिंह शेखावत, महापौर निर्मल नाहटा व विभिन्न विभागों के अधिकारियों के समक्ष पिछले दिनों कर्नाटक की एक कंपनी ने पोडकार परियोजना का प्रस्तुतीकरण दिया था। कंपनी ने मानसरोवर से दुर्गापुरा रेलवे स्टेशन के बीच यह ट्राली चलाने का प्रस्ताव दिया था। मंत्री के निर्देश पर कंपनी ने नगर निगम में भी पोडकार का

प्रस्तुतीकरण दिया था।

एक घंटे में 2700 यात्री : पोडकार में चार व्यक्ति बैठ सकते हैं। एक बार में 120 पोड (ट्राली) लगाई जा सकती है और इसकी रफ्तार प्रति घंटा 50 किलोमीटर (न्यूनतम) होगी। एक घंटे में 2700 व्यक्ति इसमें यात्रा कर सकेंगे। सिंगल पटरी पर चलने वाला यह वाहन पूरी तरह ऑटोमैटिक और ड्राइवरलेस होगा। महत्वपूर्ण यह है कि इसके संचालन के लिए सोलर एनर्जी का प्रयोग किया जाएगा।

## नहीं खर्च होगा निगम का पैसा

परियोजना को पायलट प्रोजेक्ट के रूप में विकसित करने के लिए प्रस्ताव ए.सी.टी.आई.एस इंफ्रास्ट्रक्चर प्राइवेट लिमिटेड इंडिया ने रिसर्जेंट राजस्थान के रोड शो के दौरान बंगलूरु में यह प्रस्ताव दिया था। प्रस्ताव में बताया गया है कि परियोजना में नगर निगम की कोई राशि व्यय नहीं होगी। योजना पूर्णतः डिजाइन बिल्ड फाइनैस ऑपरेट एवं ट्रान्सफर (डीबीएफओटी) पर आधारित होगी।

पत्रिका

Wed, 19 August 2015

epaper.patrika.com/c/6265404